

خدا کرے کہ۔۔ (نظم)



مقاصد

اس نظم کو پڑھنے کے بعد طلبہ اس قابل ہو جائیں گے کہ وہ:

- اپنا شعری ذوق پروان چڑھائیں۔
- وطن عزیز اور اہل وطن کے لیے نیک جذبات اُجاگر کریں۔
- اُردو شاعری میں قومی نغموں کی اہمیت سے روشناس ہوں۔

خدا کرے کہ مری ارضِ پاک پر اترے
وہ فصلِ گل ، جسے اندیشہ زوال نہ ہو



یہاں جو پھول کھلے ، وہ کھلا رہے صدیوں
یہاں خزاں کو گزرنے کی بھی مجال نہ ہو



یہاں جو سبزہ اُگے ، وہ ہمیشہ سبز رہے
اور ایسا سبز کہ جس کی کوئی مثال نہ ہو



گھنی گھٹائیں یہاں ایسی بارشیں برسائیں
کہ پتھروں سے بھی روئیدگی محال نہ ہو



خدا کرے کہ نہ خم ہو سروِ قارِ وطن
اور اس کے حُسن کو تشویشِ ماہ و سال نہ ہو



ہر ایک شخص ہو تہذیب و فن کا اوجِ کمال
کوئی ملول نہ ہو ، کوئی خستہ حال نہ ہو



خدا کرے کہ مرے اک بھی ہم وطن کے لیے
حیاتِ جرم نہ ہو، زندگی وبال نہ ہو



خدا کرے کہ مری ارضِ پاک پر اترے
وہ فصلِ گل ، جسے اندیشہ زوال نہ ہو



(احمد ندیم قاسمی)



مشق

الفاظ	معنی
ارضِ پاک	پاک سرزمین، وطن عزیز
فصل گل	پھولوں کا موسم، بہار
اندیشہ	خطرہ، ڈر
زوال	کمزوری، خاتمہ
مجال	ہمت، گنجائش
روئیدگی	نشوونما، اُگنے کی صلاحیت
ملول	افسردہ، غمگین
خستہ حال	پریشان حال، دُکھی

(الف) مندرجہ ذیل سوالات کے مختصر جوابات لکھیے۔

- ۱۔ شاعر نے وطن عزیز کے لیے کیسی فصل گل کی دعا کی ہے؟
- ۲۔ شاعر کو سب سے زیادہ فکر کس چیز کی ہے اور کیوں؟
- ۳۔ نظم میں خزاں کو روکنے کی دعا کیوں کی گئی ہے؟
- ۴۔ شاعر نے بارش کے ذریعے کس مثبت اثر کی امید ظاہر کی ہے؟
- ۵۔ وقارِ وطن کو شاعر نے کیوں اہم قرار دیا ہے؟
- ۶۔ شاعر نے ہر فرد کی تہذیب کو کس سطح پر پہنچنے کی دعا کی ہے؟
- ۷۔ شاعر نے اپنے ہم وطنوں کے لیے کیا دعا کی ہے؟
- ۸۔ نظم کا مرکزی خیال لکھیں۔



(ب) مندرجہ ذیل سوالات کے تفصیلی جوابات تحریر کریں۔

- ۱۔ شاعر کی دعا کے مطابق ایک مثالی وطن کیسا ہونا چاہیے؟ نظم کی روشنی میں بیان کریں۔
- ۲۔ شاعر نے اپنی دعا میں "وقارِ وطن" پر زور کیوں دیا ہے؟ اس کی وضاحت کریں۔
- ۳۔ نظم کا خلاصہ لکھیں اور اس کا بنیادی پیغام بیان کریں۔
- ۴۔ نظم کی روشنی میں قومی نغموں کی اہمیت پر تفصیلی نوٹ لکھیں۔

(ج) مندرجہ ذیل سوالوں کے درست جواب پر (✓) کا نشان لگائیے۔

۱۔ شاعر کو فصل گل کے زوال کا اندیشہ کیوں ہے؟

- | | |
|-------------------------------|---------------------------------------|
| کیونکہ موسم بدلتا رہتا ہے۔ | کیونکہ وہ ہمیشہ بہار دیکھنا چاہتا ہے۔ |
| کیونکہ خزاں کی ضرورت ہوتی ہے۔ | |

۲۔ نظم میں سبزے کو وطن کی خوشحالی سے کیوں تشبیہ دی گئی ہے؟

- | | |
|---------------------------------|--|
| سبزہ نشوونما کی علامت ہے۔ | سبزہ نشوونما کی نشانی ہے، جیسے قوم ترقی کرتی ہے۔ |
| سبزہ سخت زمین میں نہیں اگ سکتا۔ | |

۳۔ شاعر کو وطن کی سب سے بڑی فکر کیا ہے؟

- | | |
|------------------------------|------------------|
| خزاں کا آنا | کارخانوں کا لگنا |
| ملک میں زیادہ پھولوں کا اگنا | |

۴۔ شاعر چاہتا ہے کہ گھنی گھٹائیں کس مقصد کے لیے بارش برسائیں؟

- | | |
|--------------------|----------------------|
| تاکہ کسان خوش ہوں۔ | تاکہ دریا بھر جائیں۔ |
|--------------------|----------------------|



خدا کرے کہ۔۔ (نظم)

تاکہ زمین سرسبز ہو اور پتھروں سے بھی روئیدگی ممکن ہو۔

۵۔ شاعر دعا کرتا ہے کہ میرے کسی بھی ہم وطن کے لیے زندگی و بال نہ ہو، اس کا کیا مطلب ہے؟

کسی کو غریب نہیں ہونا چاہیے۔

ہر شخص کو بنیادی حقوق ملنے چاہئیں۔

ہر شہری کو آزادانہ زندگی گزارنی چاہیے۔

۶۔ شاعر نے وطن کی ترقی اور خوشحالی کے لیے کس چیز کو لازم قرار دیا؟

دولت کی فراوانی

تہذیب اور کردار کی بلندی

بیرونی امداد

لکھائی کی مہارت

مندرجہ ذیل الفاظ کو اپنے جملوں میں استعمال کریں۔

(د)

اندیشہ

فصلِ گل

ارضِ پاک

خستہ حال

زوال

عملی سرگرمیاں

"وطن کی خوبصورتی کا خاکہ۔"

(ھ)

طلبہ کو کہا جائے کہ وہ پاکستان کے خوبصورت مناظر، فصلوں، سبزہ زاروں اور برفانی پہاڑوں کا تصویری خاکہ یا کولاج تیار کریں اور ساتھ میں ان خوبصورتیوں کو برقرار رکھنے کے طریقے لکھیں۔



(و) "وطن کے لیے میرا خواب:"

طلبہ کو اپنے وطن کے مستقبل کے بارے میں لکھنے کا موقع دیا جائے کہ وہ کیسا پاکستان چاہتے ہیں؟
ہر طالب علم ایک پیرا گراف میں اپنی خواہشات اور امیدیں بیان کرے اور کلاس میں سب کے
ساتھ شیئر کرے۔